



IL-KUMMISSJONI
EWROPEA

Brussell, 10.1.2017
COM(2017) 12 final

**KOMUNIKAZZJONI TAL-KUMMISSJONI LILL-PARLAMENT EWROPEW,
LILL-KUNSILL, LILL-KUMITAT EKONOMIKU U SOĊJALI EWROPEW U LILL-
KUMITAT TAR-REĠJUNI**

**Iktar Sahħa u Sikurezza fuq ix-Xogħol għal Kulhadd - Modernizzazzjoni tal-Politika u
tal-Legizlazzjoni tal-UE dwar is-Sahħa u s-Sikurezza Okkupazzjonali**

{SWD(2017) 9 final}
{SWD(2017) 10 final}

INTRODUZZJONI

Iktar minn 1000
incident fatali
inqas fl-2013
meta mqabbla
mal-2008 fl-UE-28

Matul l-aħħar 25 sena, l-UE kienet minn ta' quddiem fl-issettjar ta' standards għoljin għall-protezzjoni tal-ħaddiema kontra r-riskji għas-saħħa u s-sikurezza fuq ix-xogħol fit-territorju tagħha, u ppromwoviet livelli għoljin ta' protezzjoni f'pajjiżi terzi wkoll. Il-politika dwar is-saħħa u s-sikurezza fuq il-post tax-xogħol qed tikkontribwixxi għall-objettiv li jitjiebu s-saħħa u s-sikurezza tal-ħaddiema fl-UE. Skont l-iktar dejta riċenti disponibbli r-rata ta' incidenza ta' mwiet fuq il-post tax-xogħol naqset bi kważi 25 % meta mqabbel mas-sitwazzjoni fl-2008¹, madankollu, b'tendenzi differenti fi Stati Membri individwali. Il-perċentwal ta' ħaddiema tal-UE li jirrapurtaw mill-inqas problema waħda tas-saħħa kkawżata mix-xogħol jew li giet aggravata minhabba x-xogħol naqas bi kważi 10 %².

L-investment fis-saħħa u s-sikurezza fuq il-post tax-xogħol jagħmel ħafna sens. Dan itejjeb il-ħajja tan-nies billi jipprevjeni mard u incidenti relatati max-xogħol u għandu wkoll effett pozittiv tangibbli fuq l-ekonomija tal-UE. Dan iwassal għal titjib fil-produttività u l-prestazzjoni tan-negozju. Fil-livell makroekonomiku, dan jikkontribwixxi għal kompetittività nazzjonali³. Studji differenti juru li l-impjegatur se jkollu redditu doppju għal kull euro li jintefaqq fuq is-saħħa u s-sikurezza fuq il-post tax-xogħol⁴.

Il-qafas leġislattiv tal-UE kellu rwol ċentrali fuq livell nazzjonali u tal-kumpaniji fit-tfassil ta' strateġiji tas-saħħa u s-sikurezza fuq il-post tax-xogħol. L-evalwazzjoni dettaljata ex post tal-acquis tal-UE, li tivverifika r-rilevanza tiegħu kif ukoll l-effiċjenza, l-effettività, il-koerenza u l-valur miżjud tal-UE, imwettqa mill-Kummissjoni tikkonferma li l-qafas jissodisfa l-ambizzjoni tagħha li tiproteġi lill-ħaddiema b'mod adegwat⁵. Din l-evalwazzjoni REFIT inkludiet id-Direttiva Qafas 89/391/KEE u t-23 Direttiva relatati.

Onfoq 1 EUR =
redditu ta' mill-
inqas 2 EUR

Din ikkonkludiet li l-istruttura generali tal-acquis tas-saħħa u s-sikurezza fuq il-post tax-xogħol tal-UE, li jikkonsisti minn Direttiva Qafas immirata lejn l-għanijiet issupplimentata minn Direttivi speċifiċi, hija generalment effettiva u adattata għall-iskop. Madankollu, hija indikat dispożizzjonijiet speċifiċi ta' Direttivi individwali li skadew jew saru obsoleti, u enfasizzat il-bżonn li jinstabu modi effettivi biex jiġu indirizzati riskji ġodda. Il-mod li bih l-Istati Membri ttrasponew id-Direttivi tal-UE dwar is-saħħa u s-sikurezza fuq il-post tax-xogħol ivarja b'mod konsiderevoli bejn l-Istati Membri. L-ispejjeż ta' konformità għalhekk

¹ Eurostat, Statistika Ewropea dwar l-Accidenti fuq ix-Xogħol (ESAW) (kodiċi ta' dejta online hsw_n2_02), EU-28.

² Eurostat, moduli *ad hoc* tal-2007 u 2013 tal-Istħarriġ dwar il-Forza tax-Xogħol tal-UE dwar l-incidenti fuq ix-xogħol u problemi tas-saħħa relatati max-xogħol. Stima li teskludi n-NL minhabba nuqqas ta' provvedimenti ta' dejta tal-2013 u FR minhabba differenzi importanti fil-kwestjonarji ta' sħarriġ bejn l-2007 u l-2013.

³ http://www.ilo.org/wcmsp5/groups/public/---ed_protect/---protrav/---safework/documents/publication/wcms_215307.pdf

⁴ *Il-kalkolu tar-redditu internazzjonali fuq il-prevenzjoni għall-kumpaniji: spejjeż u benefiċċji tal-investimenti fis-saħħa u s-sikurezza fuq il-post tax-xogħol*, Assoċjazzjoni Internazzjonali tas-Sigurtà Soċjali; 2013.

⁵ Ara l-SWD (2017)10 Evalwazzjoni ex post tad-Direttivi tal-Unjoni Ewropea dwar is-saħħa u s-sikurezza fuq il-post tax-xogħol (Evalwazzjoni REFIT)

ivarjaw u ma jistghux jiġu faċilment separati mir-rekwiżiti nazzjonali iktar dettaljati. Madankollu, b'mod ġenerali l-evalwazzjoni kkonkludiet b'mod ċar li l-konformità mad-Direttivi dwar is-saħħa u s-sikurezza fuq il-post tax-xogħol hija ta' sfida ikbar għall-SMEs milli għal stabbilimenti kbar, filwaqt li fl-istess hin ir-rati ta' korrimenti maġġuri u fatali huma iktar għoljin għall-SMEs. Mizuri speċifiċi ta' appoġġ huma għalhekk meħtieġa sabiex jinlahqu l-SMEs u jingħataw għajjnuna sabiex iżidu l-konformità tagħhom b'mod effiċjenti u effettiv.

Abbażi tal-evalwazzjoni dettaljata ex post, huwa ċar li l-UE għandha tkompli tinvesti fis-saħħa u s-sikurezza fuq il-post tax-xogħol sabiex tibqa' fuq quddiem u tiżgura protezzjoni effettiva tal-ħaddiema wkoll fl-isfond tan-natura li qed tinbidel tax-xogħol u riskji ġodda. Il-mizuri tas-saħħa u s-sikurezza fuq il-post tax-xogħol għandhom jilhqnu l-ikbar numru possibbli ta' nies fuq il-post tax-xogħol, indipendentement mit-tip ta' relazzjoni tax-xogħol li jinsabu fiha, u indipendentement mid-daqs tal-kumpanija li jaħdmu għaliha. Il-konformità mar-regoli tas-saħħa u s-sikurezza fuq il-post tax-xogħol għandha tkun maniġġabbli għal negozji ta' kull daqs u ssorveljata b'mod effettiv fil-post. Il-mizuri jenħtieġ li jkunu mmirati lejn ir-riżultati, flok ikunu bbażati fuq it-teorija, u għandu jsir użu massimu ta' għodod diġitali ġodda sabiex tiġi ffaċilitata l-implimentazzjoni.

Fir-rapport tiegħu tal-2015 dwar Qafas Strateġiku tal-UE dwar is-Saħħa u s-Sikurezza Okkupazzjonali 2014-2020⁶, il-Parlament Ewropew ġibed l-attenzjoni tal-Kummissjoni wkoll għall-importanza tal-implimentazzjoni, il-konformità u l-infurzar tal-legiżlazzjoni tas-saħħa u s-sikurezza fuq il-post tax-xogħol kif ukoll għal numru ta' riskji li qed jiżiedu jew riskji ġodda. Ir-rapport notevolment enfasizza wkoll il-bżonn li jiġu protetti l-ħaddiema kollha irrispettivament mid-daqs tal-impjegatur, it-tip ta' xogħol jew kuntratt.

Filwaqt li jitqiesu dawn l-oġettivi komuni u bhala parti mill-istrateġija globali tagħha għal sistemi moderni ta' impjeg u soċjali fl-UE – kif rifless fil-konsultazzjoni wiesgħa tagħha dwar Pilastru Ewropew tad-Drittijiet Soċjali mniedi f'Marzu – l-azzjonijiet ewlenin li ġejjin, ipprovduti f'iktar dettall fl-Anness 1, jagħtu spinta ġdida lill-Qafas Strateġiku tal-UE dwar is-Saħħa u s-Sikurezza Okkupazzjonali 2014-2020⁷:

L-Aqwa Tliet Azzjonijiet dwar is-Saħħa u s-Sikurezza Okkupazzjonali

- 1) L-intensifikazzjoni tal-ġlieda kontra l-kanċer okkupazzjonali permezz ta' proposti legiżlattivi akkumpanjati minn zieda fil-gwida u s-sensibilizzazzjoni;
- 2) L-għajjnuna lin-negozji, b'mod partikolari l-mikrointrapriżi u l-SMEs, sabiex jikkonformaw mar-regoli dwar is-saħħa u s-sikurezza okkupazzjonali;
- 3) Il-kooperazzjoni mal-Istati Membri u s-shab soċjali sabiex jitneħhew jew jiġu aġġornati r-regoli skaduti u jiġu kkonċentrati mill-ġdid l-isforzi għall-iżgurar ta' protezzjoni, konformità u infurzar fil-post aħjar u iktar wiesgħa.

⁶ Il-Parlament Ewropew: rapport dwar il-Qafas Strateġiku tal-UE dwar is-Saħħa u s-Sikurezza Okkupazzjonali 2014-2020, (2015/2107(INI)) – 26.10.2015

⁷ Komunikazzjoni tal-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Regjuni dwar Qafas Strateġiku Ewropew dwar is-Saħħa u s-Sikurezza Okkupazzjonali 2014-2020; COM(2014)332 final.

1. IL-ĠLIEDA KONTRA L-KANĊER OKKUPAZZJONALI U L-INDIRIZZAR TAS-SUSTANZI KIMIĊI PERIKOLUŻI

Ġie stmat li fl-UE bejn 91 500 – 150 500 persuna b'esponiment passat għal sustanzi karċinoġeni fuq il-post tax-xogħol ġew dijanjostikati bil-kanċer fl-2012. Barra minn hekk, bejn 57 700 – 106 500 mewt bil-kanċer ġew attribwiti għall-esponiment relatat max-xogħol għal sustanzi karċinoġeni fl-2012; dan juri li l-kanċer huwa l-kawża ewlenija ta' mwiet relatati max-xogħol fl-UE.

Il-kanċer relatat
max-xogħol
joqtol **10**
persuni kull
siegħa

Ma tantx huwa possibbli li l-valur tal-ħajja umana u t-telf tal-kwalità tal-ħajja jiġu kkwantifikati. L-ispejjeż diretti tal-kanċer relatat max-xogħol f'termini ta' kura tas-saħħa u telf fil-produttività jammontaw mill-inqas għal madwar EUR 4-7 biljuni fis-sena. L-ispejjeż indiretti jistgħu jilhqgħu sa madwar EUR 334 biljun (242 – 440) kull sena⁸.

Il-miżuri nazzjonali f'dan il-qasam ivarjaw b'mod sinifikanti, u dan iwassal għal livelli differenti fil-protezzjoni tal-ħaddiema madwar l-UE.

Mill-inqas
32 MILJUN
ħaddiema
esposti għal
karċinoġeni

Fil-livell tal-UE, l-istandards minimi għall-protezzjoni tal-ħaddiema mill-esponiment għal sustanzi kimiċi fuq ix-xogħol huma stabbiliti permezz tad-Direttiva dwar il-Karċinoġeni u Mutageniċi (id-Direttiva 2004/37), id-Direttiva dwar l-Aġenti Kimiċi (id-Direttiva 98/24) u id-Direttiva dwar l-Asbestos (id-Direttiva 2009/148). Dawn jikkumplimentaw azzjoni skont ir-Regolament (KE) Nru 1907/2006 dwar ir-registrazzjoni, il-valutazzjoni, l-awtorizzazzjoni u r-restrizzjoni ta' sustanzi kimiċi ("REACH") u biċċiet oħra ta' regolamentazzjoni tas-sustanzi kimiċi billi jiffokaw fuq sitwazzjonijiet speċifiċi fuq il-post tax-xogħol.

Il-valuri ta' limitu għas-sustanzi kimiċi madwar l-UE jippromwovu l-livelli ta' protezzjoni fl-UE, filwaqt li jikkontribwixxu għal titjib fil-kundizzjonijiet ekwi għan-negozji u jgħinu lill-kumpaniji joperaw b'mod transkonfinali u għalhekk jiffrankaw l-ispejjeż ta' konformità peress li jistgħu jużaw l-istess teknoloġija sabiex jiproteġu ħaddiema f'postijiet differenti. Hemm ukoll element importanti ta' ekonomiji ta' skala fil-valutazzjonijiet xjentifiċi kumplessi li huwa bbażat fuqhom l-istabbiliment ta' valuri ta' limitu speċifiċi għal sustanzi kimiċi, li jippermetti lill-Istati Membri jittrasferixxu iktar riżorsi finanzjarji għal miżuri ta' protezzjoni u

⁸ "Il-kanċer relatat max-xogħol fl-Unjoni Ewropea. Id-daqs, l-impatt u l-opzjonijiet għal prevenzjoni ulterjuri. RIVM Rapport fil-forma ta' ittra 2016-0010 W.P. Jongeneel et al.

prevenzjoni. Għalhekk huwa importanti li jiġu riveduti jew adottati valuri ta' limitu godda tal-UE għas-sustanzi l-iktar perikolużi.

Wara l-proposta biex tiġi emendata d-Direttiva dwar il-Karċinoġeni u l-Mutaġeniċi u biex jiġu stabbiliti, jew riveduti, il-valuri ta' limitu ta' esponiment okkupazzjonali rigward 13-il aġent kimiku adottata fit-13 ta' Mejju 2016⁹, illum il-Kummissjoni tadotta proposta ġdida li ttejjeb il-protezzjoni ta' 4 miljun haddiem fl-UE billi taġixxi fuq iktar aġenti kimiċi karċinoġeniċi. Hija impenjat ruhha li tkompli bl-isforzi għall-prevenzjoni ta' mwiet ikkawżati minn kanċer relatat max-xogħol u problemi oħra tas-saħħa permezz ta' iktar proposti legiżlattivi.

Legiżlazzjoni sabiex ttejjeb il-protezzjoni kontra sustanzi perikolużi u jiġi miġġieled il-kanċer okkupazzjonali

- It-tieni emenda tad-Direttiva dwar il-Karċinoġeni u l-Mutaġeni
- Emendi sussegwenti tad-Direttiva dwar il-Karċinoġeni u l-Mutaġeni huma previsti rigward sustanzi bħall-formaldeid, il-berillju, il-kadmju, komposti tal-kromu VI u komposti tan-nikil. Beda x-xogħol sabiex tiġi ppreżentata proposta ġdida tal-Kummissjoni mahsuba għall-bidu tal-2018.
- B'mod parallel, se tkompli l-hidma fuq it-tishih tar-rilevanza u l-effettività tad-Direttiva dwar l-Aġenti Kimiċi billi jiġu riveduti u stabbiliti iktar limiti ta' valur ta' esponiment (indikattivi) okkupazzjonali u limiti ta' valur bijoloġiċi eżistenti fl-2017 u l-2018.

Baži xjentifika soda hija indispensabbli sabiex tinfed kwalunkwe azzjoni tas-saħħa u s-sikurezza fuq il-post tax-xogħol, b'mod partikolari rigward sustanzi kimiċi perikolużi. Il-Kummissjoni se titlob parir minghand il-Kumitat Xjentifiku għal-Limiti tal-Esponizzjoni għal Sustanzi Kimiċi fuq il-Post tax-Xogħol jew minghand il-Kumitat għall-Istima tar-Riskji tal-Aġenzija Ewropea għas-Sustanzi Kimiċi. Il-valutazzjonijiet xjentifiċi minn dawn is-sorsi se jservu bħala l-baži għal proposti sugġetti għal valutazzjoni tal-impatt u djalogu soċjali kif ukoll konsultazzjoni tripartitika¹⁰.

Wara r-riżultati tal-istudju "HazChem@Work" ikkuntrattat mill-Kummissjoni, fil-bidu tal-2017 se tiġi stabbilita baži ta' dejta fuq l-esponiment okkupazzjonali għal xi sustanzi kimiċi perikolużi¹¹. Dan se jkun pass importanti lejn disponibbiltà u kondivizzjoni aħjar tad-dejta dwar l-effetti tas-saħħa, il-potenzjal ta' esponiment u l-eżistenza ta' valuri ta' limitu nazzjonali okkupazzjonali rigward sustanzi perikolużi prijoritarji. Barra minn hekk, il-Kummissjoni se żżid l-analiżi tad-dejta miksuba u tkompli tirfinaha permezz ta' sorsi ewlenin ta' informazzjoni¹² u se taħdem b'mod attiv sabiex tippermetti l-progress tal-gbir tad-dejta tal-

⁹ COM (2016) 248.

¹⁰ Fi hdan il-Kumitat ta' Konsulenza dwar is-Sigurtà u s-Saħħa fuq il-Post tax-Xogħol.

¹¹ <http://www.hazchematwork.eu/>

¹² Bħall-Istatistika Ewropea dwar l-inċidenti fuq ix-xogħol, moduli *ad hoc* tal-Istharrig dwar il-Forza tax-Xogħol dwar l-inċidenti fuq il-post tax-xogħol u problemi oħra tas-saħħa relatati mal-post tax-xogħol, l-Istharrig Ewropew dwar il-Kundizzjonijiet tax-Xogħol jew l-Istharrig Ewropew ta' Intrapriżi dwar Riskji Godda u Emerġenti (ESENER) tal-Eurofound imwettaq mill-Aġenzija Ewropea għas-Sigurtà u s-Saħħa fuq il-Post tax-Xogħol. Barra minn hekk, ir-riċerka dwar is-saħħa u s-sikurezza fuq il-post tax-xogħol se tkun appoġġjata b'mod effettiv permezz tal-inkluzjoni tal-intestaturi rilevanti taht id-9 Programm Qafas għar-Riċerka u l-Innovazzjoni u se jinbada djalogu mal-kontropartijiet globali ewlenin bħall-Istati Uniti u ċ-Ċina sabiex tinkiseb stampa iktar kompluta tas-saħħa u s-sikurezza fuq il-post tax-xogħol fl-UE fil-kuntest globali u tiġi prodotta statistika iktar affidabbli bbażata fuq koorti ikbar.

Istatistika tal-Mard Okkupazzjonali Ewropew.¹³ Azzjoni promettenti oħra hija l-Inizjattiva Ewropea tal-Bijomonitoraġġ Uman, li hija inizjattiva kongunta ewlenija ġdida ffinanzjata minn Orizzont 2020 u 26 Stat Membru sabiex tiġġenera evidenza xjentifika ġdida minn dejta armonizzata dwar l-esponimenti għal sustanzi kimiċi u s-saħħa¹⁴.

Il-protezzjoni tal-ħaddiema mill-esponimenti għal sustanzi kimiċi perikolużi hija mħarsa mid-Direttivi dwar is-sustanzi kimiċi rigward is-saħħa u s-sikurezza fuq il-post tax-xogħol u hija msaħħa b'mod sinifikanti mir-Regolament REACH u atti legali oħra li jirregolaw is-sustanzi kimiċi. Opinjoni riċenti tal-pjattaforma REFIT¹⁵ irrikonossiet il-komplementarjetà taż-żewġ sistemi, iżda rrakkomandat li l-Kummissjoni għandha tqajjem kuxjenza u toħroġ gwida dwar l-implimentazzjoni tagħhom sabiex l-interfaċċji bejn ir-Regolament REACH u s-saħħa u s-sikurezza fuq il-post tax-xogħol jiġu stabbiliti b'mod ċar. Konsegwentement, għaddej iktar xogħol kemm fuq livell xjentifiku kif ukoll fuq livell amministrattiv sabiex jitneħħew kwalunkwe incertezzi u trikkib fid-disinn u l-applikazzjoni Prattika ta' dan il-qafas kongunt tal-UE għat-trattament ta' sustanzi kimiċi perikolużi. Il-Kummissjoni impenjat ruħha li tippreżenta approċċ komuni fl-2017.

L-azzjoni legiżlattiva għandha tiġi segwita permezz ta' implimentazzjoni effettiva fil-post tax-xogħol. F'dan il-kuntest, l-Aġenzija Ewropea għas-Sigurtà u s-Saħħa fuq il-Post tax-Xogħol se torganizza Kampanja ta' Postijiet tax-Xogħol Hielsa mill-Periklu dwar sustanzi perikolużi fl-2018-2019 u l-Kumitat ta' Spetturi Għolja tax-Xogħol se jippubblika gwidi rilevanti, bħal gwida dwar il-prevenzjoni tal-esponimenti għas-silika kristallina respirabbli.

2. GĦAJNUNA LIN-NEGOZJI SABIEX JIKKONFORMAW MAR-REGOLI DWAR IS-SAHĦA U S-SIKUREZZA FUQ IL-POST TAX-XOGĦOL

2.1. Appoġġ biex il-mikrointrapriżi u l-SMEs ikunu konformi

L-obbligu legali li jiġu vvalutati r-riskji għas-saħħa u s-sikurezza fuq il-post tax-xogħol fuq bażi ta' każ b'każ, b'kont meħud tal-ispeċifitajiet ta' kull post tax-xogħol, huwa fil-qalba tal-legiżlazzjoni tal-UE dwar is-saħħa u s-sikurezza fuq il-post tax-xogħol. Bħala tali, dan l-approċċ ta' każ b'każ jipprovdi l-flessibbiltà meħtieġa sabiex il-valutazzjonijiet tar-riskju, il-miżuri preventivi u t-taħriġ jiġu mfasla apposta għas-settur speċifiku li fih ikun involut in-negozju, l-attivitajiet tal-ħaddiema tiegħu, id-daqs tan-negozju, il-ġeneru u l-kompożizzjoni tal-età tal-forza tax-xogħol, ir-riskji emergenti ġodda, eċċ. Madankollu, fil-prattika dik il-flessibbiltà mhux dejjem tintuża.

Kif muri mill-evalwazzjoni, il-mikrointrapriżi u l-SMEs ibatu biex iqiegħdu fis-seħħ il-miżuri neċessarji għall-ġestjoni tas-saħħa u s-sikurezza fuq il-post tax-xogħol. Il-mikrointrapriżi jirrapprezentaw kwazi 93 % tal-intrapriżi

1 minn 3
mikrointrapriżi
ma tivvalutax ir-
riskji fuq il-post
tax-xogħol

¹³ Ir-Regolament (KE) Nru 1338/2008 dwar l-istatistika Komunitarja dwar is-saħħa pubblika u s-saħħa u s-sigurtà fuq ix-xogħol, ĠU L 354/70, 31.12.2008.

¹⁴ <http://www.eea.europa.eu/themes/human/human-biomonitoring>

¹⁵ http://ec.europa.eu/smart-regulation/refit/refit-platform/docs/recommendations/opinion_chemicals.pdf

kollha fl-UE.¹⁶ 69 % biss tal-mikrointraprizi jiddikjaraw li jwettqu valutazzjonijiet tar-riskji għas-saħħa u s-sikurezza fuq il-post tax-xogħol regolari (kontra 96 % tal-intraprizi kbar).¹⁷ Dan mhuwiex minhabba li huma inqas lesti li jipproteġu l-ħaddiema tagħhom, iżda huwa relatat ma' riżorsi finanzjarji, tekniċi u umani iktar limitati kif ukoll nuqqas ta' għarfien u kompetenza meta mqabbla ma' stabbilimenti ikbar.

Il-partijiet ikkonċernati kollha, inkluzi fl-ewwel lok l-SMEs infushom¹⁸, jaqblu li f'dan il-qasam l-għoti ta' eżenzjonijiet għall-SMEs mhuwiex l-aħjar approċċ, minhabba li jibzgu li dan jista' potenzjalment inaqqas il-livell ta' protezzjoni tal-ħaddiema tal-SMEs. Barra minn hekk, hemm evidenza konsiderevoli li turi riskju ikbar ta' korrimenti serji u mwiet fl-intraprizi mikro u żgħar milli fl-istabbilimenti kbar¹⁹. Madankollu, il-konformità għandha ssir iktar sempliċi u orħos u dan jeħtieġ miżuri ta' appoġġ speċifiċi għall-SMEs u l-mikrointraprizi.

Fuq il-bażi tas-sejbiet tal-evalwazzjoni, il-Kummissjoni f'kooperazzjoni tal-Aġenzija Ewropea għas-Sigurtà u s-Saħħa fuq il-Post tax-Xogħol se torganizza reviżjoni sabiex l-Istati Membri u s-sħab soċjali jiskambjaw l-aħjar prattiki dwar il-modi kif jitnaqqsu l-ispejjeż ta' konformità tal-SMEs u b'hekk tiżdied il-konformità (eż. inċentivi finanzjarji, għodod digitali, eċċ) filwaqt li jinżammu livelli ta' protezzjoni ugwali għall-ħaddiema irrispettivament mid-daqs tal-kumpanija li jaħdmu għaliha. B'mod ċar, madankollu, huma jeħtieġu għarfien aħjar, iktar appoġġ u proċeduri iktar ċari u effiċjenti biex jintlaħaq livell oġhla ta' konformità.

L-aħjar użu tal-valutazzjonijiet tar-riskju

Sabiex tgħin lin-negozji jagħmlu l-aħjar użu tal-valutazzjonijiet tar-riskju, il-miżuri preventivi u t-taħriġ obligatorji, il-Kummissjoni tagħmel disponibbli lllum **dokument ta' gwida prattika**²⁰.

Apparti l-gwida ġenerali pprezentata fid-dokument anness, fl-2017, il-Kummissjoni se tiffinalizza u tqassam gwidi iktar dettaljati u mmirati dwar il-ġestjoni tar-riskji fl-agrikoltura u s-sajd. Fl-2017 se tiġi ppubblikata gwida elettronika interattiva dwar is-sikurezza tal-vetturi relatata max-xogħol. Il-ġestjoni tas-saħħa u s-sikurezza fuq il-post tax-xogħol f'dawn is-setturi b'riskju għoli hija partikolarment ta' sfida u n-numri ta' inċidenti huma fost l-iktar għoljin. Il-gwidi se jgħinu lill-impjegaturi, speċjalment fl-SMEs, itejbu b'mod effettiv il-prevenzjoni ta' inċidenti u mard. Il-Kummissjoni se tinvolvi wkoll lin-Netwerk Enterprise Europew biex tqajjem kuxjenza u tipprovdi appoġġ lill-SMEs f'dan ir-rigward.

¹⁶ Eurostat, SBS, kodiċi ta' dejta online sbs_sca_r2, sena ta' referenza 2012.

¹⁷ Kuntesti u arrangamenti għas-saħħa u s-sikurezza fuq il-post tax-xogħol fl-intraprizi mikro u żgħar fl-UE – proġett SESAME, Osservatorju Ewropew tar-Riskji, EU-OSHA, 2016.

¹⁸ Risposta tal-Assoċjazzjoni Ewropea tal-Artiġjanat u tal-Intraprizi Żgħar u Medji (UEAPME) għall-konsultazzjoni pubblika dwar il-qafas il-ġdid tal-politika dwar is-saħħa u s-sikurezza fuq il-post tax-xogħol tal-UE, 26/08/13

¹⁹ Sors: EU-OSHA, Kuntesti u arrangamenti għas-saħħa u s-sikurezza fuq il-post tax-xogħol fl-intraprizi mikro u żgħar fl-UE – proġett SESAME. Analizi tal-Letteratura tal-Osservatorju Ewropew tar-Riskji, 2016. Disponibbli fuq: <https://osha.europa.eu/mt/tools-and-publications/publications/contexts-and-arrangements-occupational-safety-and-health-micro/view>

²⁰ Ara l-SWD (2017)9 - Is-Saħħa u s-Sigurtà fuq il-Post tax-Xogħol huma ta' Interess għal Kulhadd – Gwida prattika għall-impjegaturi

Fil-livell nazzjonali wkoll, iktar u iktar Stati Membri jiddedikaw parti importanti tal-ħidma tal-politika tas-saħħa u s-sikurezza fuq il-post tax-xogħol tagħhom biex jilħqu u jagħmlu għodod xierqa għal intrapriži mikro u SMEs. L-Istati Membri huma mistiedna f'dan il-kuntest biex, bl-istess mod, jissottolinjaw l-importanza ta' valutazzjonijiet tar-riskju orjentati lejn ir-rizultati u biex jaqsmu l-aħjar prattiki dwar miżuri preventivi u taħriġ.

Użu ta' għodod ibbażati fuq l-internet

Il-Kummissjoni titlob lill-Istati Membri biex jinkorporaw bis-shiħ l-użu ta' għodod ta' valutazzjoni tar-riskju ibbażati fuq l-internet fis-sistemi legali tagħhom.

Finalment, l-Aġenzija Ewropea għas-Sigurtà u s-Saħħa fuq il-Post tax-Xogħol tagħti kontribut importanti, permezz ta' kampanji ta' sensibilizzazzjoni tar-riskji tagħha u l-iżvilupp u t-tixrid ta' għodod interattivi online ta' valutazzjoni tar-riskju. Il-Valutazzjoni tar-Riskju Interattiva Online (OiRA)²¹ u għodod simili nazzjonali tagħhom ibbażati fuq l-internet (żviluppati pereżempju fin-Netherlands, l-Irlanda jew il-Polonja) huma partikolarment utli peress li jipprovdu informazzjoni mingħajr ħlas speċifika għas-settur u jiggwidaw lill-impjegaturi fil-passi kollha tal-proċess tal-valutazzjoni tar-riskji, filwaqt li awtomatikament jiġġeneraw rekord dokumentat li jista' jintuża bħala prova ta' konformità u bħala mezz biex tiġi mmonitorjata l-effettività tal-pjan tal-ġestjoni tar-riskju. Tali għodod għandhom jiġu estenzi b'mod sinifikanti u l-użu tagħhom għandu jiġu rikonoxxut u integrat fir-rekwiżiti nazzjonali għal konformità mal-obbligi ta' valutazzjoni tar-riskju.

L-azzjonijiet tal- 'Valutazzjoni tar-Riskju Interattiva Online (OiRA)'

- Sa issa, 93 għodod ta' Valutazzjoni tar-Riskju Interattiva Online (OiRA) ġew ippubblikati u 30 qiegħdin jiġu żviluppati. Saru 44,614 valutazzjonijiet tar-riskju bl-għodod sal-ġurnata tal-lum.
- Bl-appoġġ finanzjarju u tekniku tal-UE u l-kooperazzjoni attiva tal-imsieħba nazzjonali u l-s-shab soċjali settorjali, il-miri li ġejjin għandhom jintlahqu sal-2018, b'attenzjoni fuq setturi ta' prijorità:
 - **150 għodda ppubblikati tal-Valutazzjoni tar-Riskju Interattiva Online (OiRA), u**
 - **100,000 valutazzjoni tar-riskju imwettqa bl-għodod.**

²¹ <http://www.oiraproject.eu/>

2.2. L-ghajjnuna lin-negozji jkopru riskji ghas-sahha u s-sikurezza fuq il-post tax-xoghol li jizdiedu b'mod mghagġel

L-evalwazzjoni ex post identifikat numru ta' thassib li dejjem jizdied li l-kumpaniji jehtiegu iktar appoġġ sabiex jindirizzaw; stress, disturbi muskuloskeletalni u d-diversità dejjem tikber tal-forza tax-xoghol, notevolment fir-rigward tat-tixji.

- *Riskji psikosoċjali*

Ir-riskji psikosoċjali u l-istress relatat max-xoghol huma fost l-iktar thassib ta' sfida – u li dejjem jikber - rigward is-sahha u s-sikurezza fuq il-post tax-xoghol. Iktar minn nofs il-haddiema tal-UE jirrapportaw li l-istress huwa komuni fuq il-post tax-xoghol tagħhom²² u 4 minn kull 10 jaħsbu li dan ma jigix trattat sew. L-istress fuq il-post tax-xoghol għandu impatt serju fuq il-produttività:

40 % tal-kumpaniji
jehtiegu
informazzjoni
dwar kif jivvalutaw
ir-riskji psikosoċjali

- Dan jammonta għal madwar nofs il-granet tax-xoghol mitlufin peress li l-assenzi huma relattivament twal;
- L-istress jikkawża prestazzjoni mnaqqa fuq il-post tax-xoghol u jista' jwassal għal hames darbiet iktar incidenti;
- Madwar każ wieħed minn kull ħamsa ta' tibdil tal-persunal huwa relatat ma' stress fuq il-post tax-xoghol.

Ir-riskji psikosoċjali huma kwistjonijiet kumplessi u multidimensjonali. Il-problemi tas-sahha jistgħu jkunu kkawzati minn kostellazzjoni ta' fatturi, relatati u/jew mhux relatati mal-post tax-xoghol.

Id-Direttiva Qafas dwar is-sahha u s-sigurtà fuq il-post tax-xoghol tohloq obbligu legali għall-impjegaturi biex jiproteġu lill-haddiema mir-riskji kollha fuq il-post tax-xoghol. Xi direttivi individwali dwar is-sahha u s-sikurezza fuq il-post tax-xoghol (eż. direttiva dwar l-iskrin tal-wiri) jinkludu dispożizzjonijiet marbutin indirettament mal-prevenzjoni ta' riskji psikosoċjali. Il-ftehim qafas tas-sahha soċjali fil-livell tal-UE dwar l-istress relatat max-xoghol²³ jissottolinja r-rilevanza tad-Direttiva Qafas. L-Aġenzija Ewropea għas-Sigurtà u s-Sahha fuq il-Post tax-Xoghol twettaq azzjonijiet ta' sensibilizzazzjoni u, fil-qafas ta' kampanja pan-Ewropea dwar l-istress u r-riskji psikosoċjali mwettqa fl-2014-2015, għamlet disponibbli gwida prattika

²² <https://osha.europa.eu/mt/themes/psychosocial-risks-and-stress>.

²³ <http://ec.europa.eu/social/main.jsp?catId=521&langId=mt&agreementId=1106>

elettronika għall-immaniġġjar tar-riskji psikosoċjali²⁴ mfassla biex tirrispondi għall-bżonnijiet tal-impjegaturi u tan-nies li jaħdmu f'intraprizi zgħar.

Hemm approċċi varji madwar l-Istati Membri. Xi wħud ma jsemmux ir-riskji psikosoċjali esplicitament fil-leġislazzjoni tagħhom tas-saħħa u s-sikurezza fuq il-post tax-xogħol, filwaqt li oħrajn jenfasizzaw il-ħtieġa li jikkunsidrawhom bħala parti mis-saħħa u s-sikurezza fuq il-post tax-xogħol. Uħud jeħtieġu valutazzjonijiet tar-riskju psikosoċjali u ffit minnhom jiffavorixxu l-involvement ta' esperti. Stat Membru wieħed stabbilixxa linji gwida vinkolanti dwar il-prevenzjoni ta' riskji psikoloġiċi. L-Istati Membri jiżviluppaw ukoll approċċi mhux regolatorji (f'korpi tripartitiċi, gwida, sensibilizzazzjoni, standards ta' ġestjoni, eċċ.).

Biex tittejjeb il-protezzjoni tal-ħaddiema fil-prattika, huwa neċessarju li tiżdied is-sensibilizzazzjoni tal-impjegaturi u jingħataw gwidi u għodod ulterjuri. Fid-dokument ta' gwida ppubblikat illum il-Kummissjoni tiċċara li skont id-dispożizzjonijiet eżistenti fil-livell tal-UE l-impjegaturi huma obbligati jipproteġu l-ħaddiema mir-riskji psikosoċjali u li dawn ir-riskji għandhom jiġu kkunsidrati kif xieraq fil-proċess tal-valutazzjoni tar-riskji. Id-dokument jipprovdi għodod mhux vinkolanti konkreti u riżorsi għall-impjegaturi biex jindirizzaw b'mod effettiv ir-riskji psikosoċjali fil-valutazzjoni tar-riskju. Il-Kummissjoni se taħdem flimkien mal-Aġenzija Ewropea għas-Sigurtà u s-Saħħa fuq il-Post tax-Xogħol u l-Kumitat Konsultattiv dwar is-Sigurtà u s-Saħħa fuq ix-Xogħol biex tidentifika Prattika tajba għall-promozzjoni u t-tixrid u se tordna lill-Kumitat ta' Spetturi Għolja tax-Xogħol biex jiżviluppa gwida għall-valutazzjoni tal-kwalità tal-valutazzjonijiet tar-riskji u miżuri għall-ġestjoni tar-riskji fir-rigward tar-riskji psikosoċjali.

- *Riskji relatati ma' mard muskuloskeletal*

L-esponiment għal fatturi tar-riskju ergonomiċi jirrappreżenta waħda mill-problemi ewlenin tas-saħħa u s-sikurezza fuq il-post tax-xogħol fl-UE llum. L-esponiment ripetut għal dawn ir-riskji jista' jirriżulta f'mard muskuloskeletal relatat max-xogħol – waħda mill-iktar mardiet serji u mifruxa relatati max-xogħol, li twassal għal piż ta' spiża maġġuri għall-individwi, in-negozji u s-soċjetà b'mod ġenerali. Skont is-sejbiet tal-Istħarriġ dwar il-Forza tax-Xogħol tal-2013, il-mard muskuloskeletal llum huwa l-iktar tip prevalenti ta' problemi tas-saħħa relatati max-xogħol u l-ewwel kawża ta' assenteiżmu relatat max-xogħol. Dawn jirrappreżentaw madwar 60 % tal-problemi tas-saħħa kollha relatati max-xogħol fl-UE, u jammontaw għal 60 % ta' assenzi relatati ma' mard u każijiet ta' inkapaċità permanenti għax-xogħol.

Ir-riskji ergonomiċi huma kumplessi u multidimensjonali fin-natura tagħhom. Meta jseħħu fuq il-post tax-xogħol, dawn jistgħu direttament jikkawżaw kundizzjoni ta' mard, jew jaggravaw waħda pre-eżistenti. Impjegi differenti jinvolvi esponimenti differenti hafna u hemm differenzi konsiderevoli fl-età, l-istili ta' ħajja u bejn is-sessi li għandhom jiġu kkunsidrati.

Din il-kategorija ta' riskji bħalissa hija koperta minn diversi Direttivi tal-UE (2002/44 "vibrazzjoni", 90/269 "tqandil manwali tat-tagħbija", u 90/270 "xogħol b'taġħmir li għandu skrin tal-wiri"), kif ukoll mid-Direttiva Qafas. Direttivi oħra tal-UE għandhom impatt indirett fuq il-prevenzjoni tal-mard muskuloskeletal. L-inizjattivi mhux regolatorji inkludew il-kampanji ta' sensibilizzazzjoni tal-Aġenzija Ewropea għas-Sigurtà u s-Saħħa fuq il-Post tax-Xogħol (2000 u 2007) u l-kampanja tal-Kumitat ta' Spetturi Għolja tax-Xogħol (2007-2008)

²⁴ <http://hw2014.healthy-workplaces.eu/mt/tools-and-resources/a-guide-to-psychosocial-risks>

dwar l-infurzar tad-Direttiva tat-"tqandil manwali tat-tagħbija" fis-setturi tal-kura tas-saħħa, it-trasport, il-kostruzzjoni u l-bejgħ bl-imnut.

Jeżistu differenzi fil-mod kif l-Istati Membri ttrasponew (u implimentaw) l-qafas attwali tas-saħħa u s-sikurezza fuq il-post tax-xogħol tal-UE - eż, rigward id-Direttiva 90/269/KEE, f'xi każijiet l-Istati Membri stabbilixxew limiti u solli legalment vinkolanti; f'każijiet oħra dawn il-limiti huma inklużi fil-gwida għal-legiżlazzjoni, rakkomandazzjonijiet jew indikaturi oħrajn. L-Istati Membri jiżviluppaw ukoll approċċi mhux regolatorji (gwida, sensibilizzazzjoni, standards ta' ġestjoni, eċċ.).

F'dan il-każ ukoll, il-Kummissjoni trid ittejjeb il-protezzjoni fuq il-post billi tiċċara l-obbligu tal-impjegaturi li jiżguraw protezzjoni minn dawn it-tipi ta' riskji u li jikkunsidrawhom fil-proċess tal-valutazzjoni tar-riskji, kif ukoll billi tgħin lill-impjegaturi jikkonformaw mal-obbligi tagħhom. Se jinbeda wkoll xogħol mal-Aġenzija Ewropea għas-Sigurtà u s-Saħħa fuq il-Post tax-Xogħol u l-Kumitat Konsultattiv dwar is-Sigurtà u s-Saħħa fuq ix-Xogħol dwar l-identifikazzjoni ta' prattika tajba għall-promozzjoni u t-tixrid u gwida tal-Kumitat ta' Spetturi Għolja tax-Xogħol għall-valutazzjoni tal-kwalità tal-valutazzjonijiet tar-riskji u miżuri għall-ġestjoni tar-riskji fir-rigward tar-riskji psikosoċjali.

- *Valutazzjoni tar-riskji sensittiva għad-diversità*

Id-Direttiva Qafas tas-Saħħa u s-Sigurtà fuq il-Post tax-Xogħol tal-UE toħloq obbligu legali għall-impjegatur biex jieħu l-miżuri meħtieġa għall-protezzjoni tas-saħħa u s-sikurezza tal-ħaddiema kollha. Hija tipprevedi li gruppi tar-riskju partikolarment sensittivi għandhom jiġu protetti kontra l-perikli li jaffettwawhom speċifikament.

Il-miżuri tal-ġestjoni tar-riskji għalhekk għandhom jagħtu attenzjoni lir-riskji speċifiċi li jhabbtu wiċċhom magħhom in-nisa u l-irġiel, il-ħaddiema żgħażaġh, il-ħaddiema anzjani, il-migranti jew il-persuni b'dizabilità; u jeħtieġu t-tfassil ta' miżuri preventivi u protettivi speċifiċi skont ir-rekwiżiti ta' dawk il-gruppi ta' ħaddiema. L-evalwazzjoni enfasizzat b'mod partikolari l-bżonn li tittejjeb il-valutazzjoni tar-riskji sensittiva għall-età iżda l-istess principji japplikaw għall-ħaddiema vulnerabbli kollha.

In-numru ta' persuni li għandhom iktar minn 60 sena fl-UE bħalissa qed jiżdied b'madwar żewġ miljuni kull sena, li huwa darbtejn iktar malajr minn qabel l-2007. Sal-2030, il-ħaddiema kbar fl-età se jiffurmaw kważi kwart tal-forza tax-xogħol totali. Bħalissa hafna ħaddiema kbar fl-età jtitilqu mis-suq tax-xogħol qabel il-waqt, hafna drabi minhabba problemi tas-saħħa, inklużi dawk relatati ma' kundizzjonijiet tax-xogħol hżiena.

Il-Qafas Strategiku tas-Saħħa u s-Sigurtà fuq il-Post tax-Xogħol tal-UE tal-2014-2020 identifika t-tibdil demografiku u l-forza tax-xogħol li qed tixjieħ bħala waħda mill-isfidi ewlenin, u ppropona għadd ta' azzjonijiet li bħalissa qiegħdin jiġu żviluppanti. Il-kampanja tal-Aġenzija Ewropea għas-Sigurtà u s-Saħħa fuq il-Post tax-Xogħol (2016-2017) "Postijiet tax-Xogħol li Jieħdu Hsieb is-Saħħa f'Kull Età" hija inizjattiva ewlenija dinjija ta' sensibilizzazzjoni dwar din il-kwistjoni fl-UE kollha.

L-Istati Membri tal-UE jvarjaw kemm f'termini tas-sitwazzjoni demografika tagħhom kif ukoll fir-rigward tal-qafas legali u istituzzjonali tagħhom. Qafas ta' politika integrata huwa fis-seħħ biss f'numru limitat ta' Stati Membri, iżda għal hafna Stati Membri t-tixjijih tal-popolazzjoni u tal-forza tax-xogħol huwa prijorità politika li twassal għal sett varjat ta' miżuri (inkluż fil-qasam tas-saħħa u s-sikurezza fuq il-post tax-xogħol) sabiex tiżdied il-partecipazzjoni tal-persuni kbar fl-età fil-forza tax-xogħol. L-Istati Membri kollha

implimentaw riformi fil-pensjonijiet, u dawk b'popolazzjoni kbira fl-età għollew l-età tal-irtirar u l-limitaw l-aċċess għal irtirar kmieni, u introduċew ukoll inċentivi ekonomiċi biex jiġu impjegati persuni kbar fl-età.

F'dak li jirrigwarda s-sessi, hemm evidenza li turi li r-riskji relatati max-xogħol għas-saħħa u s-sikurezza tan-nisa ġew sottovalutati u approċċ newtrali fir-rigward tas-sessi kkontribwixxa għal inqas attenzjoni u riżorsi diretti lejn il-prevenzjoni ta' riskji relatati max-xogħol esperjenzati min-nisa.

Sabiex jirrispondi għal dawn l-isfidi li qed jikbru rigward is-saħħa u s-sikurezza fuq il-post tax-xogħol, id-dokument ta' gwida jiġbed l-attenzjoni għall-bżonn li l-valutazzjoni tar-riskju tkun sensitiva għad-diversità u li tingħata attenzjoni lill-ispeċifitàjiet relatati mal-età, is-sess u karatteristiċi demografiċi oħrajn. Huwa jindika, fl-istess ħin, li s-suppożizzjonijiet m'għandhomx isiru biss fuq il-bażi ta' tali karatteristiċi. Il-valutazzjoni tar-riskju għandha tikkunsidra d-domandi tax-xogħol fir-rigward tal-kapaċitàjiet u s-saħħa tal-individwu. Id-dokument jipprovi wkoll għodod prattiċi għall-impjegaturi biex jirriflettu r-riskji relatati mal-età u relatati mas-sessi fil-valutazzjonijiet tar-riskju.

Azzjonijiet fuq riskji għas-saħħa u s-sikurezza fuq il-post tax-xogħol li jżidu b'mod mghaġġel

- Publikazzjoni dwar l-aħjar prattiki fil-ġestjoni tar-riskji psikosoċjali u r-riskji ergonomiċi
- L-iżvilupp ta' prinċipji rilevanti għall-ispetturi tax-xogħol fir-rigward ta' valutazzjoni tar-riskju sensitiva għall-età.

Fatturi tar-riskju relatati mal-istil tal-ħajja – bħal dieti ħżiena għas-saħħa, nuqqas ta' attività fiżika, tipjip u l-użu dannuż tal-alkoħol – qed jikkontribwixxu għall-piż kbir tal-mard kroniku madwar l-Ewropa. Dan iġorr miegħu theddida diretta għas-saħħa tal-ħaddiema u għandu impatt ukoll fuq il-produttività tal-ħaddiema u dik tal-kumpaniji, u l-ekonomija, kif ukoll fuq is-sostenibbiltà ta' sistemi tas-saħħa effettivi aċċessibbli u reżiljenti. Inizjattivi relatati mal-post tax-xogħol fuq determinanti tas-saħħa huma importanti għall-promozzjoni tal-benesseri tal-ħaddiema.

3. L-AĠĠORNAMENT U T-TNEHHIJA TA' REGOLI SKADUTI, L-IFUKAR MILL-ĠDID TAL-ISFORZI FUQ L-IFFAĊILITAR TAL-KONFORMITÀ, KOPERTURA USA' TAN-NIES U INFURZAR U MONITORAĠĠ AHJAR

3.1. Aġġornament tal-leġislazzjoni tal-UE u t-tnehhija ta' dispożizzjonijiet obsoleti

Filwaqt li l-evalwazzjoni ex post dettaljata kkonfermat li l-leġislazzjoni dwar is-saħħa u s-sikurezza fuq il-post tax-xogħol tal-UE, li tikkonsisti mid-Direttiva Qafas u d-direttivi speċifiċi relatati hija ġeneralment effettiva u adattata għall-iskop, hija identifikat ukoll skop għat-tnehhija jew l-aġġornament ta' numru ta' dispożizzjonijiet skaduti.

Biex tindirizza dan, bhala l-ewwel pass, il-Kummissjoni se tniedi u tikkonkludi, fi zmien sentejn, programm ghat-tnehhija jew l-aggnornament ta' dispozizzjonijiet skaduti fid-Direttivi. Il-programm se jipprova jkollu regoli iktar car, iktar koerenti u iktar rilevanti, filwaqt li jissimplifika u jnaqqas il-piz amministrattiv, fejn possibbli, ghan-negozji u l-agenziji ta' infurzar, izda biss fejn jippermetti li tinzamm jew tittejjeb il-protezzjoni tal-haddiema. Filwaqt li tibni fuq it-tradizzjoni qawwija ta' djalogu tripartitiku dwar is-sahha u s-sikurezza fuq il-post tax-xoghol fil-livell nazzjonali u tal-UE, il-proposta legizlattiva ghall-emenda tad-Direttivi, fejn mehtieg, se tithejja f'kooperazzjoni mill-qrib mal-Kumitat Konsultattiv dwar is-Sahha u s-Sigurtà fuq il-post tax-Xoghol fejn is-shab soċjali u l-esperti tal-gvernijiet ikunu madwar il-mejda.

Fuq il-bazi tal-evalwazzjoni ex post, il-Kummissjoni identifikat is-sitt Direttivi li gejjin bhala prijoritajiet:

- *Postijiet tax-xoghol (89/654)*

Teknologiji moderni tal-IT u forom godda ta' xoghol bhala xoghol fuq pjattaforma jfissru li numru dejjem jikber ta' haddiema kultant jew regolarment jahdmu barra mill-bini tal-impjegatur. F'dan il-kuntest, is-sejbiet tal-ezerċizzju ta' evalwazzjoni jindikaw li jidher li hemm bzonn ta' bidla lejn kuncett iktar dinamiku ta' "post tax-xoghol".

Kjarifika tal-kuncett ta' "post tax-xoghol" u l-aggnornament/simplifikazzjoni/tnehhija tal-annessi tad-direttiva se jiggu kkunsidrati sabiex jirriflettu l-bidliet fil-modi ta' kif isir ix-xoghol.

- *Tagħmir bi skrin tal-wiri (90/270)*

It-teknologija inbidlet drammatikament minn meta d-Direttiva dwar it-tagħmir bi skrin tal-wiri giet adottata fil-bidu tas-snin disghin. Xi teknologija msemija fid-Direttiva m'ghadhiex tintuza u d-dispozzjonijiet korrispondenti possibbilment jistghu jitnehhew. Kwistjonijiet ohra li ghandhom jiggu kkunsidrati se jkunu aggnornamenti tekniċi ta' xi whud mid-definizzjonijiet uzati fid-Direttiva, bhad-definizzjoni ta' "stazzjon tax-xoghol", kif ukoll xi ezenzjonijiet li jistghu jkunu skaduti.

- *Sinjali OSH (92/58)*

L-Anness II tad-Direttiva 92/58/KEE jipprovdi ghal lista ta' rekwiziti fir-rigward ta' tabelli ta' sikurezza inkluzi pittogrammi li ghandhom jintużaw. Huwa jistipula wkoll fl-Anness II taqsima 1.3 li "Il-pittogramma uzata tista' tkun kemm kemm differenti jew aktar dettaljata minn dawk li jidhru fit-taqsima 3, sakemm jaghtu l-istess tifsira u ebda differenza jew adattament ma jghatti t-tifsira". L-evalwazzjoni indikat xi incertezzi rigward sa liema punt l-EN ISO 7010 standard tas-sinjali jista' jitqies bhala konformi mad-Direttiva 92/58/KEE (b'mod partikolari fir-rigward tal-pittogrammi uzati). Xi Stati Membri kienu favur l-allinjament tad-Direttiva mal-istandard EN ISO 7010 sabiex tigi zgurata armonizzazzjoni ikbar tas-sinjali tas-sikurezza madwar l-UE.

Sabiex jiggu ssimplifikati u ccarati l-obbligi ezistenti, se jiggi kkunsidrat l-adattament tal-Annexi sabiex jitqies l-EN ISO 7010 jew referenza ghal dawk l-istandards fid-Direttiva.

- *Aġenti bijoloġiċi (2000/54)*

L-evalwazzjoni ipprezentat domandi dwar il-kamp ta' applikazzjoni tad-Direttiva, b'mod iktar importanti fuq il-bżonn li tiġi aġġornata l-lista ta' aġenti bijoloġiċi fl-Anness III. Għalhekk se jitqies aġġornament tal-Anness III.

- *Assistenza medika abbord (92/29)*

L-evalwazzjoni indikat bżonn possibbli li tiġi riveduta u aġġornata l-lista obbligatorja ta' provvisti mediċi stipulati fid-Direttiva.

Hija pprezentat ukoll il-kwistjoni ta' konformità mal-istandards internazzjonali, bħall-Organizzazzjoni Marittima Internazzjonali (OMI) – il-Kodiċi tat-Tagħmir ta' Salvataġġ (LSA) 4.15.1.8; ISO 3864-1:2011 "Simboli grafiċi – Kuluri ta' sikurezza u sinjali ta' sikurezza"; il-Konvenzjoni dwar ix-Xogħol Marittimu u l-Konvenzjoni dwar ix-Xogħol fis-Sajd tal-Organizzazzjoni Internazzjonali tax-Xogħol tal-2006). Barra minn hekk, l-użu ta' tagħmir teknoloġiku ġdid sabiex jittejjeb it-trattament u d-dijanjozi tal-mard u/jew il-prevenzjoni ta' incidenti jidher bhala opzjoni possibbli għall-bastimenti kbar.

- *Tagħmir ta' protezzjoni personali (89/656)*

Aġġornament tekniku tad-Direttiva se jitqies b'referenza għad-definizzjoni ta' Tagħmir ta' Protezzjoni Personali, b'mod partikolari rigward l-esklużjonijiet kurrenti ta' tagħmir użat minn servizzi ta' emerġenza u ta' salvataġġ bħal dawk li jaħdmu fit-tifi tan-nar.

- *Aġġornamenti ulterjuri*

Direttivi oħra jistgħu jkunu suġġetti għal aġġornamenti tekniċi simili (eż. id-Direttiva dwar il-Karċinoġeni u l-Mutaġeni 2004/37 u d-Direttiva dwar l-Aġenti Kimiċi 98/24) u se tinghata attenzjoni partikolari għall-annessi għad-Direttivi varji, bil-għan li jiġi vvalutat kif dawn jistgħu jsiru iktar validi għall-futur.

3.2. Inkoraġġiment lill-Istati Membri biex jirrevedu l-leġiżlazzjoni nazzjonali dwar is-saħħa u s-sikurezza fuq il-post tax-xogħol

Fil-qasam tas-saħħa u s-sikurezza fuq il-post tax-xogħol, l-UE tistabbilixxi rekwiżiti minimi li l-Istati Membri jistgħu jmorru lil hinn minnhom biex jadottaw dispożizzjonijiet iktar iddettaljati li jgħibu protezzjoni addizzjonali għall-haddiema. Meta tagħmel dan, huwa essenzjali li l-attenzjoni tkun fuq il-protezzjoni miżjuda u li ma jiżdied ebda piż amministrattiv żejjed fuq il-kumpaniji. Id-Direttiva Qafas tagħti flessibbiltà lill-Istati Membri rigward dispożizzjonijiet bħad-dokumentazzjoni tal-valutazzjoni tar-riskju sabiex tippermetti l-addattament tal-miżuri, pereżempju, għad-daqs tal-impriżi, in-natura tal-attivitajiet tagħhom u n-natura u l-estent tar-riskji.

L-aħħar ftit snin uriet tendenza milqugħa ħafna fost l-Istati Membri li jeżaminaw l-oqfsa legiżlattivi tagħhom sabiex jissimplifikaw filwaqt li jzommu jew jtejbu l-protezzjoni. Jirrizultaw ħafna vantaġġi minn dan. Filfatt, il-perċezzjoni tan-negozju tar-regoli dwar is-saħħa u s-sikurezza fuq il-post tax-xogħol bħala kumpless tvarja bejn 14 % u 67 % madwar l-Istati Membri²⁵. Dan jissuġġerixxi li proporzjon sinifikanti tal-piż amministrattiv fuq in-negozji joriġina mid-differenzi nazzjonali pjuttost milli mir-rekwiżiti minimi tal-UE, filwaqt li ma hemm ebda indikazzjoni korrispondenti li se jkun hemm iktar inċidenti fuq il-post tax-xogħol u mard okkupazzjonali fis-sistemi b'piż iżgħar perċepit.

Eżempji ta' Interazzjoni fil-livell tal-UE/Nazzjonali

- Rekwiżit ta' ċertifikazzjoni esterna minn konsulent għall-valutazzjonijiet riskji mhejjija mill-impjegaturi. Ma jeżisti ebda obbligu bħal dan fid-Direttiva qafas iżda dan huwa introdott f'xi dispożizzjonijiet nazzjonali u johlq spejjeż diretti għall-kumpaniji;
- Obbligi li jkun hemm dokumenti ffirmati u rekwiżiti ohra ta' dokumentazzjoni għal hatriet ta' diversi atturi tas-saħħa u s-sikurezza fuq il-post tax-xogħol meta r-regoli tal-UE (eż. id-Direttiva dwar il-Postijiet tal-Kostruzzjoni 92/57/KEE) jeħtiegu biss il-hatra.

Il-Kummissjoni jista' jkollha rwol importanti ta' appoġġ f'dan il-proċess sabiex tiżgura li l-Istati Membri jużaw l-opportunità li jitgħallmu mill-prattika tajba ta' xulxin u jkollhom il-kompetenza meħtieġa.

Tnaqqis tal-piżijiet amministrattivi

- Il-Kummissjoni se tagħti bidu għal proċess ta' revizjoni bejn il-pari bl-għan speċifiku li tnaqqas il-piż amministrattiv fil-legiżlazzjoni nazzjonali filwaqt li tinzamm il-protezzjoni tal-haddiema.

B'reazzjoni għall-Qafas Strateġiku tal-UE dwar is-Saħħa u s-Sigurtà fuq il-Post tax-Xogħol tal-2014-2020, 17-il Stat Membru adottaw strateġiji nazzjonali tas-saħħa u s-sikurezza fuq il-post tax-xogħol li huma l-istrument ewlieni sabiex jiġu adattati politiki nazzjonali għall-ħtiġijiet u prijoritajiet ġodda. L-iktar oqfsa effettivi, eż. l-istrateġiji Ġermanizi jew Slovakkji, jissettjaw miżuri speċifiċi u jiddefinixxu indikaturi li jippermettu monitoraġġ u s-segwitu. Huwa mhegġeġ bil-qawwa li l-Istati Membri jadottaw urġentement strateġiji nazzjonali inkluż assi prijoritarju fuq ir-revizjoni u l-aġġornament tal-legiżlazzjoni nazzjonali, bil-għan speċifiku li jneħħu dispożizzjonijiet superfluwi u jtaffu l-piż amministrattiv fejn ikun possibbli, speċjalment għall-intrapriżi żgħar u mikro.

Fil-valutazzjoni tal-implimentazzjoni tal-Qafas Strateġiku attwali fl-2018, il-Kummissjoni se tiffoka fuq l-implimentazzjoni tal-prijoritajiet f'din il-komunikazzjoni inkluż inventarju u

²⁵ EU-OSHA, Sthariġ Ewropew ta' Intrapriżi dwar Riskji Ġodda u Emerġenti - 2 (ESENER-2), 2014. Disponibbli fuq: <https://osha.europa.eu/mt/surveys-and-statistics-osh/esener>

rakkomandazzjonijiet dwar it-tnaqqis tal-piż amministrattiv fuq il-bażi tal-evalwazzjoni bejn il-pari.

Fil-livell tal-UE, it-traspozizzjoni tal-acquis tal-UE se tkun appoġġjata permezz ta' kooperazzjoni msahha, mal-Istati Membri, is-shab soċjali u spettorati tax-xogħol. Il-Kummissjoni se tagħti prijorità lil każijiet fejn il-ksur huwa partikolarment importanti u r-rimedju x'aktarx se jkollu impatt sinifikanti. L-infurzar f'każijiet individwali huwa r-responsabbiltà tal-awtoritajiet tal-Istati Membri.

3.3. Inkoraġġiment lill-Istati Membri biex jiżguraw kopertura wiesgħa tal-politiki dwar is-saħħa u s-sikurezza fuq il-post tax-xogħol

- *Haddiema għal rashom*

Il-bażi legali għal leġislazzjoni dwar is-saħħa u s-sikurezza fuq il-post tax-xogħol tal-EU, l-Artikolu 153 tat-TFUE, jipprevedi li l-UE tista' tillegizla biex ittejjeb l-ambjent tax-xogħol sabiex tippoteġi s-saħħa u s-sikurezza tal-haddiema.

F'dan il-kuntest huwa importanti li wiehed jinnota li l-Qorti tal-Ġustizzja tal-UE ddeċidiet li l-klassifikazzjoni ta' "persuna li taħdem għal rasha" skont il-liġi nazzjonali ma twaqqafx lil persuna milli tiġi kklassifikata bħala impjegat jew haddiem fis-sens tad-dritt tal-UE jekk l-indipendenza tiegħu tkun nozzjonali biss, u għalhekk tkun taħbi relazzjoni ta' impjeg (Allonby, C-256/01).

Il-haddiema li jaħdmu għal rashom jammontaw għal 16.4 % tal-impjegati totali tal-UE. Proporzjonijiet partikolarment kbar jaħdmu bl-ingrossa u bl-imnut, iżda wkoll f'setturi b'riskju għoli bħalma huma l-agrikoltura, il-forestrija, is-sajd u l-kostruzzjoni. Minhabba l-istatus partikolari tal-haddiema għal rashom li jaħdmu taht is-supervizjoni tagħhom stess, jista' jkun kumpless u ta' piż li tiġi applikata valutazzjoni tar-riskju, taħriġ, konsultazzjoni eċċ. għas-sitwazzjoni tagħhom peress li dawn il-prinċipji jibnu fuq relazzjoni bejn haddiem/impjegatur.

Madankollu, f'każijiet fejn il-haddiema għal rashom jaħdmu flimkien ma' haddiema din id-distinzjoni hija inqas evidenti. Barra minn hekk l-azzjonijiet/nuqqasijiet ta' haddiem għal rasu f'dan il-kuntest jista' jkollhom impatt fuq is-saħħa u s-sikurezza tal-haddiem. Żewġ Direttivi speċifiċi dwar is-saħħa u s-sikurezza fuq il-post tax-xogħol, fejn tali riskju jkun iktar prevalenti huma d-Direttiva dwar il-Postijiet tal-Kostruzzjoni 92/57/KEE u d-Direttiva dwar il-Bastimenti tas-Sajd 93/103/KE, li l-kamp ta' applikazzjoni tagħhom ikopri l-haddiema li jaħdmu għal rashom flimkien mal-haddiema li huma impjegati.

B'kunsiderazzjoni tal-fatt li hafna mill-haddiema għal rashom jaħdmu f'setturi b'riskju għoli, Rakkomandazzjoni tal-Kunsill dwar il-haddiema għal rashom thegġeġ lill-Istati Membri jippromwov s-saħħa u s-sikurezza tagħhom u jinkludhom fil-kamp ta' applikazzjoni tal-leġislazzjoni nazzjonali tagħhom. Hija tipprevedi wkoll li: "haddiema li jaħdmu għal rashom, irrISPettivament minn jekk dawn jaħdmux waħedhom jew ma' impjegati, jistgħu jkunu suġġetti għal riskji għas-saħħa u s-sikurezza simili għal daww esperjenzati mill-impjegati".

Qabel l-adozzjoni tar-Rakkomandazzjoni tal-Kunsill, kienu f'tit l-Istati Membri li inkludew lill-haddiema għal rashom fil-leġislazzjoni nazzjonali tagħhom dwar is-saħħa u s-sikurezza fuq il-post tax-xogħol. Sa mill-adozzjoni tagħha, madwar nofs l-Istati Membri inkludewhom fil-leġislazzjoni tagħhom b'xi varjazzjoni fid-definizzjoni ta' haddiem għal rasu, il-kamp ta' applikazzjoni tal-leġislazzjoni rilevanti u l-estent tal-obbligi tagħhom. L-Istati Membri huma hawnhekk mitluba biex jimplementaw ir-Rakkomandazzjoni bis-sħiħ.

Fis-suq tax-xogħol li qed jinbidel b'rata mgħaġġla bil-holqien ta' forom godda ta' xogħol u ż-żieda fl-inċertezza dwar l-istatus tal-haddiema u tal-haddiema għal rashom, il-kwistjoni tal-

applikazzjoni tar-regoli dwar is-saħħa u s-sikurezza għal kulhadd issir iktar importanti biex jiġu evitati incidenti u mard fuq il-post tax-xogħol.

- *Tindif ta' twieqi u tindif fi djar privati.*

Il-legiżlazzjoni tal-UE dwar is-saħħa u s-sikurezza fuq il-post tax-xogħol ma tobbligax lill-Istati Membri jinkludu persuni impjegati għal xogħol tad-dar fi djar privati²⁶ taħt il-kamp ta' applikazzjoni tar-regoli nazzjonali tagħhom dwar is-saħħa u s-sikurezza fuq il-post tax-xogħol u mhux il-partijiet kollha tal-acquis tal-UE f'dan il-qasam jistgħu jkunu adattati għalihom, bħal rekwiżiti speċifiċi stabbiliti fid-Direttiva dwar il-Post tax-Xogħol fir-rigward ta' rotot ta' emerġenza u ħruġ u s-sinjalizzazzjoni tagħhom.

Madankollu, il-konvenzjoni tal-Organizzazzjoni Internazzjonali tax-Xogħol dwar il-haddiema domestiċi²⁷ tiddikjara li kull haddiem domestiku għandu d-dritt għal ambjent tax-xogħol sikur u san u li dan il-prinċipju għandu jiġi implimentat b'attenzjoni xierqa għall-karatteristiċi speċifiċi tax-xogħol domestiku. Sal-ġurnata tal-lum sitt Stati Membri rratifikaw il-konvenzjoni: il-Belġju, il-Ġermanja, il-Finlandja, l-Irlanda, l-Italja u l-Portugall.

Madwar nofs l-Istati Membri għandhom regoli fis-seħħ dwar is-saħħa u s-sikurezza fuq il-post tax-xogħol li jkopru persuni impjegati għal xogħol domestiku fi djar privati. L-esperjenza tagħhom tista' tgħin biex twassal madwar l-Istati Membri għal standards komparattivament għoljin fir-rigward tal-protezzjoni tas-saħħa u s-sikurezza fuq il-post tax-xogħol tal-istima ta' 2.5 miljun tali persuni fl-UE. Hija tista' wkoll tgħin lill-Istati Membri li jirratifikaw il-Konvenzjoni tal-Organizzazzjoni Internazzjonali tax-Xogħol imsemmija hawn fuq jikkonformaw mal-obbligi internazzjonali tagħhom.

Fil-bidu tal-2018 il-Kummissjoni, f'kooperazzjoni mal-Organizzazzjoni Internazzjonali tax-Xogħol, se tistieden lill-amministrazzjonijiet nazzjonali, is-shab soċjali u r-rappreżentanti tas-soċjetà ċivili għal konferenza biex jingħata rendikont tal-progress u tiġi inkoraġġuta r-ratifika u l-implimentazzjoni pragmatika fuq il-bażi tal-aħjar Prattika.

3.4. It-titjib tal-infurzar u kultura ta' prevenzjoni

Minhabba l-importanza tal-infurzar fl-implimentazzjoni tas-saħħa u s-sikurezza fuq il-post tax-xogħol huwa vitali li l-Istati Membri jissodisfaw l-obbligu li jiżguraw monitoraġġ u infurzar fil-post u li jiżguraw ir-rizorsi neċessarji biex jagħmlu hekk.

Ir-rwol tal-Kummissjoni, bħala l-"gwardjana tat-Trattati", huwa li taċċerta li l-liġi tal-UE tiġi infurzata b'mod xieraq, jekk ikun hemm bżonn permezz ta' proċeduri ta' ksur. Il-Kummissjoni se ssegwi dan ir-rwol b'mod konformi mal-Komunikazzjoni "*Riżultati Aħjar Permezz ta' Applikazzjoni Aħjar*" (C(2016)8600) adottata fit-13 ta' Diċembru 2016.

L-evalwazzjoni ex post indikat li r-rekwiżiti legali flimkien mal-ispezzjoni huma raġunijiet ewlenin li jispjegaw għaliex l-istabbilimenti jiżviluppaw politiki dwar is-saħħa u s-sikurezza fuq il-post tax-xogħol u jieħdu azzjoni rilevanti. L-ispezzjonijiet jistgħu tabilhaqq jikkontribwixxu għal kultura ta' prevenzjoni reali. L-istudji juru impatti tangibbli tal-ispezzjonijiet fuq il-kundizzjonijiet tas-saħħa u s-sikurezza fuq il-post tax-xogħol fil-

²⁶ Fid-Direttiva Qafas dwar is-Sigurtà u s-Saħħa fuq ix-Xogħol 89/391/KEE dawk huma msejja "haddiema li jaqdu fid-djar"

²⁷ C189 - Konvenzjoni dwar il-Haddiema Domestiċi, 2011 (Nru 189)

kumpaniji f'termini ta' tnaqqis fir-rati ta' korrimenti wara spezzjoni²⁸. Gie nnutat tnaqqis ta' 22 % fir-rati ta' korriment matul it-3 snin sussegwenti f'impjanti individwali konkreti li ġew spezzjonati u ppenalizzati²⁹. Studji riċenti jikkonfermaw li l-ispezzjonijiet iwasslu għal tnaqqis fil-korrimenti fuq il-post tax-xogħol³⁰. Puntegġi iktar għoljin ta' spezzjoni tas-sahha u s-sikurezza fuq il-post tax-xogħol, iwasslu għal tnaqqis fir-rata ta' korrimenti gravi³¹.

U madankollu, il-frekwenza tal-ispezzjonijiet tvarja b'mod sinifikanti madwar l-Istati Membri u b'mod ġenerali, mill-inqas 50 % tal-mikrointrapriži u SMEs u 25 % tal-intrapriži kbar għadha ma saritilhomx spezzjoni waħda fl-aħħar tliet snin.

Il-mod li bih isiru l-ispezzjonijiet ivarja hafna wkoll bejn l-Istati Membri u xi kultant ġewwa l-Istati Membri. F'xi każijiet l-ispezzjonijiet jiffukaw fuq il-kontroll tal-konformità u l-impożizzjoni ta' sanzjonijiet biss. F'każijiet oħra, imorru oltre, u jgħinu lill-kumpaniji jidentifikaw modi aħjar kif jiksbu konformità.

Il-kooperazzjoni bejn is-shab soċjali, l-organizzazzjonijiet kummerċjali u l-ispettorati hija essenzjali għall-prevenzjoni ta' inċidenti u mard, speċjalment fil-mikrointrapriži u l-SMEs. Il-Kummissjoni se ssahha ukoll l-appoġġ tagħha għal standards u gwida aħjar, b'mod partikolari permezz tal- Kumitat ta' Spetturi Għolja tax-Xogħol. L-evalwazzjoni tirrikonoxxi r-rwol ewlieni ta' dan il-Kumitat fil-proċess ta' identifikazzjoni tal-aħjar prattiki rigward l-infurzar u l-ispezzjoni mill-Istati Membri u l-kontribuzzjoni tiegħu għall-bini tal-kompetenza u gwida lill-ispettorati. Il- Kumitat ta' Spetturi Għolja tax-Xogħol se jaħdem biex itejjeb it-taħriġ rilevanti u mmirat għall-ispetturi tax-xogħol fil-livell tal-UE.

Sabiex jilhqu lill-mikrointrapriži u SMEs fil-kuntest tar-riżorsi limitati, l-ispettorati tax-xogħol għandhom jingħaqdu ma' aġenziji oħra tal-infurzar biex jużaw kull opportunità għas-sensibilizzazzjoni dwar obbligi eżistenti u miżuri preventivi u jnaqqsu l-piż fuq il-kumpaniji ta' trikkib tal-ispezzjonijiet. Il-Pjattaforma biex tissahha il-kooperazzjoni fl-indirizzar tax-xogħol mhux iddikjarat³² hija eżempju tajjeb hafna ta' kif tali kooperazzjoni bejn l-aġenziji tista' tiġi stabbilita u tikkontribwixxi għal sensibilizzazzjoni, fehim reċiproku, inizjattivi konkreti u azzjonijiet kongunti fil-livell tal-UE.

Fil-kuntest tad-dinja l-ġdida tax-xogħol, huwa importanti hafna li l-individwi diġà jkollhom għarfien dwar is-sahha u s-sikurezza fuq il-post tax-xogħol meta jidhlu fis-suq tax-xogħol. Dan jehtieg mhux biss tagħlim tul il-hajja għall-professjonisti tas-sahha u s-sikurezza fuq il-post tax-xogħol iżda wkoll integrazzjoni tas-sahha u s-sikurezza fuq il-post tax-xogħol fis-setturi kollha tal-edukazzjoni. L-ispettorati tax-xogħol u l-aġenziji nazzjonali għandhom rwol

²⁸ Ir-rapport ta' evalwazzjoni tal-Kontroll tal-idoneità fl-Anness 1 wera li anke jekk fil-livell makro-ekonomiku ma tkun tista' tiġi identifikata ebda korrelazzjoni bejn ir-rati tal-inċidenti u l-frekwenza tal-ispezzjonijiet, flivell iktar mikro l-evidenza tal-evalwazzjoni tindika l-fatt li l-infurzar, u b'mod partikolari r-rwol magħqud tal-ispetturi li jinfurzw il-leġiżlazzjoni u jipprovdu gwida dwar l-implimentazzjoni, jikkontribwixxi għall-konformità mal-acquis tas-sahha u s-sikurezza fuq il-post tax-xogħol.

²⁹ Ikkwotat fl-OECD (2000). Il-bini ta' bazi ta' evidenza għall-Istrateġija tal-Kummissjoni dwar is-Sahha u s-Sigurtà għall-2010 u lil hinn: Analizi tal-letteratura dwar interventi biex titjeb il-konformità tas-sahha u s-sikurezza, Eżekuttiv tas-Sahha u s-Sigurtà 2004;

³⁰ David I. Levine Michael W. Toffel, Matthew S. Johnson, L-Ispezzjonijiet tas-Sigurtà tal-Gvern Randomizzati Inaqqsu l-Korrimenti tal-Haddiema b'ebda telf ta' impjeg traċċabbli, Xjenza, 18 ta' Mejju 2012, p 907-911.

³¹ Puntegġi iktar għoljin ta' spezzjoni tas-sahha u s-sikurezza fuq il-post tax-xogħol jipprevedu r-rati tal-korrimenti ta' telf ta' impjeg tal-haddiema: <https://www.ncbi.nlm.nih.gov/pubmed/9316705>;

³² Deciżjoni (UE) 2016/344 tal-Parlament Ewropew u tal-Kunsill tad-9 ta' Marzu 2016 dwar l-istabbiliment ta' Pjattaforma Ewropea biex tissahha il-kooperazzjoni fl-indirizzar ta' xogħol mhux iddikjarat

deciziv f'dan ir-rigward. Dan se jkun element importanti ieħor ta' kooperazzjoni tal- Kumitat ta' Spetturi Għolja tax-Xogħol, l-evalwazzjoni bejn il-pari u l-implimentazzjoni tal-Qafas Strateġiku.

3.5. L-iżvilupp ta' għodda ta' monitoraġġ

Politiki bbażati fuq l-evidenza għandhom bżonn dejta ta' kwalità għolja, paragonabbli u f'waqtha. Għal din ir-raġuni, fid-dawl tal-informazzjoni lill-iżvilupp ta' politika futura, ix-xogħol ser ikompli, fi hdan il-Kummissjoni u f'kollaborazzjoni ma' atturi oħra bħall-Aġenzija Ewropea għas-Sigurtà u s-Saħħa fuq il-Post tax-Xogħol u l-Eurofound dwar l-iżvilupp tal-ġbir tad-dejta fil-livell tal-UE. Dan se jinkludi, pereżempju, għodod biex jimmonitorjaw il-prestazzjoni tal-qafas legali tas-saħħa u s-sikurezza fuq il-post tax-xogħol u jkomplu jsegwu l-impatti, ix-xogħol metodoloġiku dwar il-kwistjonijiet ta' nuqqas ta' kopertura u nuqqas ta' rappurtar rigward il-ġbir tad-dejta tal-Istatistika Ewropea dwar l-Aċċidenti fuq ix-Xogħol u x-xogħol fuq il-ġbir tad-dejta pilota dwar l-Istatistika Ewropea dwar il-Mard Okkupazzjonali. Dan se jinkludi wkoll l-esplorazzjoni tal-possibiltà li tiġi żgurata dejta aġġornata fil-livell tal-UE dwar ir-rata ta' incidenza ta' incidenti fuq ix-xogħol imqas skont id-daqs tal-intrapriża. Edizzjonijiet godda ta' sħarriġ eżistenti multiannwali tal-UE³³ se jitwettqu wkoll sal-orizzont tal-2020. Sforzi importanti se jkunu ddedikati wkoll biex tiġi żviluppata dejta ta' esponiment aħjar. L-użu ta' soluzzjonijiet godda tal-ICT sabiex tittejjeb il-bażi ta' informazzjoni se jiġi esplorat.

Ir-riċerka dwar is-saħħa u s-sikurezza fuq il-post tax-xogħol, barra minn hekk, se tkun appoġġjata b'mod effettiv permezz tal-inkluzjoni tal-intestaturi rilevanti taħt id-9 Programm Qafas għar-Riċerka u l-Innovazzjoni u se jinbeda djalogu mal-kontropartijiet globali ewlenin bħall-Istati Uniti u ċ-Ċina sabiex tinkiseb stampa iktar kompluta tas-saħħa u s-sikurezza fuq il-post tax-xogħol fl-UE fil-kontest globali.

KONKLUŻJONI

L-esperjenza ta' 25 sena fil-politika tas-saħħa u s-sikurezza fuq il-post tax-xogħol fil-livell tal-UE u l-valutazzjoni dettaljata ex post tal-acquis tal-UE jippermettulna nitgħallmu għall-futur. Il-politika moderna tas-saħħa u s-sikurezza fuq il-post tax-xogħol għandha tikkonsisti f'regoli ċari u aġġornati fil-livell tal-UE u nazzjonali. In-negozji għandhom jingħataw għajna biex jikkonformaw mar-regoli u biex jiehdu benefiċċji massimi mill-isforzi tagħhom tas-saħħa u s-sikurezza fuq il-post tax-xogħol fil-forma ta' forzi tax-xogħol iktar b'saħħithom, iktar kuntenti u iktar produttivi. Dan huwa partikolarment veru għall-intraprizi mikro u żgħar, fejn l-impatt pożittiv potenzjali tas-saħħa u s-sikurezza fuq il-post tax-xogħol aħjar huwa l-ikbar, iżda li fl-istess hin jiffaċċjaw restrizzjonijiet fil-fehim u l-applikazzjoni tar-regoli eżistenti.

Għalkemm ir-regoli vinkolanti infurzati fil-post huma kruċjali, kultura ta' konformità f'negozji ta' kull daqs u fost il-ħaddiema huwa dak li verament jagħmel id-differenza fuq il-post. Tali kultura ta' konformità għandha tiġi ffurmata mill-ġranet tal-bidu tal-edukazzjoni 'il quddiem, kemm jekk fl-edukazzjoni professjonali jew f'taħriġ ta' ġestjoni. Din għandha tiġi msahħa permezz ta' sforzi permanenti ta' sensibilizzazzjoni u skambji tal-aħjar prattiki, u tinzamm fuq allert permezz ta' spezzjonijiet li idealment imorru lil hinn minn semplici verifika u s-

³³ Sħarriġ Ewropej ta' Intraprizi dwar Riskji Godda u Emerġenti, Sħarriġ dwar il-Kundizzjonijiet tax-Xogħol Ewropej, modulu ad hoc tal-Istħarriġ dwar il-Forza tax-Xogħol tal-UE dwar l-incidenti fuq ix-xogħol u problemi tas-saħħa relatati max-xogħol.

sanzjonar u jgħinu jidentifikaw modi aħjar ta' konformità. Id-djalogu soċjali għamel kontribut kbir għat-titjib tas-saħħa u s-sikurezza, fuq livell tal-UE, nazzjonali, settorjali u tal-kumpaniji. Dan ma tilef ebda rilevanza fil-kuntest tal-lum. Għall-kuntrarju, id-djalogu soċjali se jkun kruċjali fl-implimentazzjoni tal-azzjonijiet li jinsabu f'din il-Komunikazzjoni.

Il-politika moderna tas-saħħa u s-sikurezza fuq il-post tax-xogħol aħjar tiddependi minn hafna atturi li jaħdmu flimkien b'sens komun u konvinzjoni komuni li standards għoljin ta' protezzjoni tas-saħħa u s-sikurezza tan-nies fuq il-post tax-xogħol huma rilevanti għal kulhadd.

ANNEX 1

Lista tal-azzjonijiet dwar is-sikurezza u s-saħha fuq il-post tax-xogħol

Azzjoni		Atturi	Sa meta
Il-ġlieda kontra l-kanċer okkupazzjonali u t-trattament ta' sustanzi kimiċi perikolużi			
1	It-tieni emenda tad-Direttiva dwar il-Karċinoġeni	Il-Kummissjoni Ewropea	Fil-bidu tal-2017
2	It-tielet emenda tad-Direttiva dwar il-Karċinoġeni	Il-Kummissjoni Ewropea	Fil-bidu tal-2018
3	Ir-raba' lista ta' valuri ta' limitu indikattivi fid-direttiva dwar l-Aġenti Kimiċi	Il-Kummissjoni Ewropea	Fil-bidu tal-2017
4	Baži ta' dejta dwar l-esponiment okkupazzjonali għal xi kimiċi perikolużi	Il-Kummissjoni Ewropea	Fil-bidu tal-2017
5	Kampanja dwar Postijiet tax-Xogħol Ħielsa mill-Periklu dwar sustanzi perikolużi	EU-OSHA	2018-2019
Għajnunha lin-negozji sabiex jikkonformaw mar-regoli dwar is-saħha u s-sikurezza fuq il-post tax-xogħol			
1	Jintlaħqu l-SMEs sabiex jiġu promossi l-OiRA u għodod nazzjonali simili	L-Istati Membri u s-sħab soċjali, bl-appoġġ tal-Kummissjoni Ewropea u l-Aġenzija Ewropea għas-Sigurtà u s-Saħha fuq il-Post tax-Xogħol	2017
2	Jiġi inkorporat bis-sħiħ l-użu ta' għodod ta' valutazzjoni tar-riskju ibbażati fuq l-internet fis-sistemi legali nazzjonali. Tiġi rikonoxxuta l-OiRA u għodod simili bħala konformità mal-obbligu ta' valutazzjoni tar-riskju.	L-Istati Membri	Nofs l-2018

3	Jintlaħqu l-miri kwantifikabbli; - 150 għodda tal-OiRA ppubblikati, u - 100,000 valutazzjoni tar-riskju imwettqa bl-OiRA.	EU-OSHA	Nofs l-2018
5	Gwida għall-prevenzjoni tar-riskju f'bastimenti tas-sajd żgħar.	Il-Kummissjoni Ewropea	Fil-bidu tal-2017
6	Gwida għall-aħjar Prattika biex tittejjeb l-applikazzjoni tas-saħħa u s-sikurezza fuq il-post tax-xogħol fl-agrikoltura, it-trobbija tal-bhejjem, l-ortikultura u l-forestrija.	Il-Kummissjoni Ewropea	Fil-bidu tal-2017
7	Pubblikazzjoni dwar l-aħjar Prattiki fil-ġestjoni tar-riskji psikosoċjali u r-riskji ergonomiċi	EU-OSHA	Fil-bidu tal-2018
It-tnehhija jew aġġornati ta' regoli skaduti u jiġu żgurati protezzjoni, konformità u infurzar aħjar u iktar wiesgħa fil-post.			
1	Aġġornament tad-Direttiva dwar it-tagħmir bi skrin tal-wiri (90/270)	Il-Kummissjoni Ewropea, wara konsultazzjoni mal-Kumitat Konsultattiv dwar is-Sigurtà u s-Saħħa fix-Xogħol u s-Shab Soċjali	Għaddejja 2017-2018, għandha tiġi ffinalizzata fi tmiem l-2018
2	Aġġornament tad-Direttiva dwar is-sinjali OSH (92/58)		
3	Aġġornament tad-Direttiva dwar l-aġenti bijoloġiċi (2000/54)		
4	Aġġornament tad-Direttiva dwar l-assistenza medika abbord (92/29)		
5	Aġġornament tad-Direttiva dwar il-postijiet tax-xogħol (89/654)		
6	Aġġornament tad-Direttiva dwar it-tagħmir ta' protezzjoni personali (89/656)		
7	L-implimentazzjoni shiħa tar-Rakkomandazzjoni tal-Kunsill dwar il-haddiema għal rashom	L-Istati Membri	Tmiem l-2018
8	Konferenza ta' livell għoli dwar il-persuni impjegati għal xogħol tad-dar fi djar privati.	Il-Kummissjoni Ewropea (mal-Organizzazzjoni Internazzjonali tax-Xogħol)	Fil-bidu tal-2018
9	Ratifika tal-Konvenzjoni tal-Organizzazzjoni Internazzjonali tax-	L-Istati Membri	Nofs l-2018

	Xogħol dwar il-Ħaddiema Domestiċi.		
10	L-Istati Membri jiġu mistiedna għal proċess ta' evalwazzjoni bejn il-pari bl-għan speċifiku li jitnaqqas il-piż amministrattiv fil-legiżlazzjoni nazzjonali filwaqt li tinzamm il-protezzjoni tal-ħaddiema.	Il-Kummissjoni Ewropea	Kontinwa 2017-2018
11	L-ewwel rapport dwar l-evalwazzjoni bejn il-pari	Il-Kummissjoni Ewropea	Tmiem l-2017
12	Aġġornament tal-istrateġiji nazzjonali tas-saħħa u s-sikurezza fuq il-post tax-xogħol li jirriflettu l-prijoritajiet ta' din il-Kommunikazzjoni u jinkludu l-ewwel riżultati tal-evalwazzjoni bejn il-pari	L-Istati Membri	Tmiem l-2017
13	Aġġornament tal-Prinċipji Komuni tal-Ispezzjoni tax-Xogħol fil-qasam tas-Saħħa u s-Sigurtà	Il- Kumitat ta' Spetturi Għolja tax-Xogħol	2017
14	Gwida għal prattika tajba biex tittejjeb l-applikazzjoni tas-saħħa u s-sikurezza fuq il-post tax-xogħol billi jitnaqqas ir-riskju tal-vetturi relatati max-xogħol	Il-Kummissjoni Ewropea/l-Agenzija Ewropea għas-Sigurtà u s-Saħħa fuq il-Post tax-Xogħol	2017
15	Standards Komuni għal programmi ta' taħriġ tal-ispetturi	Il- Kumitat ta' Spetturi Għolja tax-Xogħol	2018
16	Manwal elettroniku dwar l-infurzar transkonfinali	Il- Kumitat ta' Spetturi Għolja tax-Xogħol	2018
17	L-iżvilupp ta' prinċipji rilevanti għall-ispetturi tax-xogħol fir-rigward ta' valutazzjoni tar-riskju sensitiva għall-età.	L-Istati Membri u l-Kumitat ta' Spetturi Għolja tax-Xogħol	Fil-bidu tal-2018